

श्रीचामुण्डा स्तुतिः


shrIchAmuNDA stutiH


sanskritdocuments.org

July 27, 2018

---

shrIchAmuNDA stutiH

——  
श्रीचामुण्डा स्तुतिः

——  
Sanskrit Document Information



---

Text title : chAmuNDAstutiH

File name : chAmuNDAstutiH.itx

Category : devii, durgA

Location : doc\_devii

Proofread by : PSA Easwaran psaeaswaran at gmail.com

Description/comments : Padmapurana Srishtikhanda

Acknowledge-Permission: <http://kshetrayaatra.blogspot.com>

Latest update : July 27, 2018

Send corrections to : [Sanskrit@cheerful.com](mailto:Sanskrit@cheerful.com)

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.


**Please help to maintain respect for volunteer spirit.**

---

July 27, 2018

*sanskritdocuments.org*

---



श्रीचामुण्डा स्तुतिः



जयस्व देवि चामुण्डे जय भूताऽपहारिणि ।  
जय सर्वगते देवि कालरात्रि नमोऽस्तु ते ॥ १ ॥

विश्वमूर्तियुते शुद्धे विरूपाक्षी त्रिलोचने ।  
भीमरूपे शिवे विद्ये महामाये महोदरे ॥ २ ॥

मनोजये मनोदुर्गे भीमाक्षि क्षुभितक्षये ।  
महामारि विचित्राङ्गि गीतनृत्यप्रिये शुभे ॥ ३ ॥

विकरालि महाकालि कालिके पापहारिणि ।  
पाशहस्ते दण्डहस्ते भीमहस्ते भयानके ॥ ४ ॥

चामुण्डे ज्वलमानास्ये तीक्ष्णदंष्ट्रे महाबले ।  
शिवयानप्रिये देवी प्रेतासनगते शिवे ॥ ५ ॥

भीमाक्षि भीषणे देवि सर्वभूतभयङ्करि ।  
करालि विकरालि च महाकालि करालिनि ॥ ६ ॥

कालि करालविक्रान्ते कालरात्रि नमोऽस्तु ते ।  
सर्वशस्त्रभूते देवि नमो देवनमस्कृते ॥ ७ ॥

॥ फलश्रुतिः ॥

एवं स्तुता शिवदूती रुद्रेण परमेष्ठिना ।  
तुतोष परमा देवी वाक्यं चैवमुवाच ह ॥ ८ ॥

वरं वृष्णीष्व देवेश यत्ते मनसि वर्तते ।  
श्रीरुद्र उवाच  
स्तोत्रेणाऽनेन ये देवि स्तोष्यन्ति त्वां वरानने ॥ ९ ॥

तेषां त्वं वरदा देवि भव सर्वगता सती ।  
इमं पर्वतमारुह्य यः पूजयति भक्तितः ॥ १० ॥

स पुत्रपौत्रपशुमान् समृद्धिमुपगच्छतु ।  
यश्चैवं शृणुयाद्भक्त्या स्तवं देवि समुद्भवम् ॥ ११ ॥  
सर्वपापविनिर्मुक्तः परं निर्वाणमृच्छतु ।  
भ्रष्टराज्यो यदा राजा नवम्यां नियतः शुचिः ॥ १२ ॥  
अष्टम्यां च चतुर्दश्यां सोपवासो नरोत्तम ।  
संवत्सरेण लभतां राज्यं निष्कण्टकं पुनः ॥ १३ ॥  
एषा ज्ञानान्विता शक्तिः शिवदूतीति चोच्यते ।  
य एवं शृणुयान्नित्यं भक्त्या परमया नृप ॥ १४ ॥  
सर्वपापविनिर्मुक्तः परं निर्वाणमाप्नुयात् ।  
यश्चैनं पठते भक्त्या स्नात्वा वै पुष्करे जले ॥ १५ ॥  
सर्वमेतत्फलं प्राप्य ब्रह्मलोके महीयते ।  
यत्रैतल्लिखितं गेहे सदा तिष्ठति पार्थिव ॥ १६ ॥  
न तत्राऽग्निभयं घोरं सर्वचोरादि सम्भवम् ।  
यश्चेदं पूजयेद्भक्त्या पुस्तकेऽपि स्थितं बुधाः ॥ १७ ॥  
तेन चेष्टं भवेत्सर्वं त्रैलोक्यं सचराचरम् ।  
जायन्ते बहवः पुत्राः धनं धान्यं वरा स्त्रियः ॥ १८ ॥  
रत्नान्यश्वा गजा भृत्यास्तेषामाशु भवन्ति च ।  
यत्रेदं लिख्यते गेहे तत्राप्येवं ध्रुवं भवेत् ॥ १९ ॥  
॥ इति पाद्मे पुराणे सृष्टिखण्डे श्रीचामुण्डा स्तुतिः समाप्ता ॥

There are similar shlokas in kAmAkhyAstotram.

Proofread by PSA Easwaran psaeaswaran at gmail.com

---

shrIchAmuNDA stutiH

pdf was typeset on July 27, 2018

---

Please send corrections to [sanskrit@cheerful.com](mailto:sanskrit@cheerful.com)

